

رسول اکرم کے معاہدین و اہل الذمہ کے خلاف تادیبی اقدامات

* ڈاکٹر سید حیدر شاہ

The Holy Prophet (P.B.U.H) was merciful to all creatures. His behaviour toward every one was based on kindness. He was benign and tender with every one. He used to treat all his relatives whether they were believers or non-believers with equal tenderness and generosity. The ill-treatment and oppression of non-believer neighbours was born with patience by the Holy Prophet. He used to forgive their behaviour of maltreatment. He used to order his companions to treat the prisoner of wars with gentleness. Not only he forgave his arch-enemies but also provided them financial assistance when ever they needed it. If some non-believer came to him as a guest, his hospitality was remarkable, he used to feed his guests while he himself starved.

The delegates coming from outside Medina, were lodged in Masjid-i-Nabvi. They were carefully looked after. He used to honour and act upon the treaties in true spirit made with the Christians & the Jews. He tolerated the misconduct of the Jews and Christians. Tolerance and forbearance was always shown towards non-Muslims. Even gifts were exchanged with them. In business and in other day to day affairs, non-Muslims were respected and well-treated. Their life, property and honour was safe. They were given liberty to follow their own religion. One can say that the policy of Holy Prophet towards non-Muslims living in Islamic State was based on tolerance and generosity.

دور نبویؐ میں معاہدین و اہل الذمہ کے ساتھ کیے گئے معاہدات کی لازمی طور پر پابندی کی جاتی تھی بلکہ حتی المقدور ان کے ساتھ صبر و تحمل اور عفو و درگزر کا برتاؤ کیا جاتا تھا۔ جن لوگوں کے خلاف تادیبی کارروائی کی گئی۔ تو وہ ان کی عہد شکنی اور شدید جرائم کے باعث ہوئی۔ اس میں بھی کافی حد تک نرمی و سہولت برتی گئی۔ ان واقعات کی تفصیل اور جوہات درج ذیل ہیں۔

نمبر۔ بنو قینقاع کا انخلا

بیشاق مدینہ میں جو یہودی قبائل شامل تھے۔ ان میں تین قبیلے نمایاں تھے۔ یعنی بنو قینقاع، بنو نضیر اور بنو قریظہ۔ آپؐ نے یہود سے اس پر معاہدہ کیا تھا کہ وہ آپؐ کے خلاف کسی کی اعانت نہیں کریں گے۔ اور کوئی دشمن آپؐ پر حملہ آور ہوگا تو وہ آپؐ کی نصرت کریں گے۔ مگر غزوہ بدر میں آپؐ کو فتح اور قریش کو شکست ہوئی تو یہود نے اس پر غم و غصے کا اظہار کیا۔ خصوصاً بنو قینقاع باغی فطرت اور شورش پسند تھے۔ اسکندریہ کے یہودیوں کی طرح ہر وقت لڑائی جھگڑے کیلئے تیار رہتے تھے۔ اور اپنے پست اخلاق کیلئے بدنام تھے۔ انہوں نے اپنی شرارتوں خباثتوں اور لڑانے بھڑانے کی حرکتوں میں وسعت اختیار کر لی۔ اور خلفشار پیدا کرنا شروع کیا۔ چنانچہ جو مسلمان ان کے بازار میں جاتا۔ اس سے مذاق و استہزا کرتے۔ اسے اذیت پہنچاتے۔ حتیٰ کہ مسلم خواتین سے بھی چھیڑ چھاڑ کرتے۔ ۲

ایک مرتبہ کوئی مسلمان عورت ان کے بازار میں کوئی چیز فروخت کر کے ایک سنار کی دکان پر آئی۔ دکاندار نے اس کا چہرہ بے نقاب کرنا چاہا۔ عورت نے انکار کیا۔ سنار نے اس کے کپڑوں کو چپکے سے کہیں اٹکا دیا۔ جب وہ کھڑی ہوئی تو اس کا ستر کھل گیا، وہاں موجود یہودی خوب ہنسنے لگے۔ عورت کے شور مچانے پر قریب موجود ایک مسلمان نے اس سنار کو قتل کر دیا۔ یہودیوں نے جواباً ہجوم کر کے اس مسلمان کو شہید کر دیا۔ اس مسلمان کے اقربا کی فریاد پر بہت سے مسلمان اکٹھے ہو گئے اور جنگ کا ماحول بن گیا۔ ۳ جب صورت حال زیادہ سنگین ہو گئی۔ تو رسول اللہ صلی اللہ علیہ وسلم نے انھیں جمع فرما کر وعظ و نصیحت فرمائی اور رشد و ہدایت کی دعوت دیتے ہوئے ظلم و بغاوت کے انجام سے ڈرایا۔ مگر اس سے ان کی سرکشی اور غرور میں مزید اضافہ ہو گیا۔ حضرت ابن عباسؓ سے مروی ہے کہ جب رسول اللہ صلی اللہ علیہ وسلم بدر میں قریش کو شکست دے کر مدینہ تشریف لائے تو آپؐ نے بنو قینقاع کو جمع کر کے ارشاد فرمایا۔ اے جماعت یہود۔ اس سے پہلے اسلام قبول کر لو کہ تم پر بھی ویسی مار پڑے جیسی قریش پر پڑ چکی ہے۔ انہوں نے جواب دیا۔ اے محمدؐ! تمہیں اس بنا پر خود فریبی میں مبتلا نہیں ہونا چاہیے کہ تمہاری مڈ بھینڑ قریش کے اناڑی اور ناشنائے جنگ لوگوں سے ہوئی۔ اور تم نے انھیں مار لیا۔ اگر تمہاری جنگ ہم سے ہو گئی تو پتہ چل جائیگا کہ ہم مرد (میدان) ہیں۔ اور ہمارے جیسے لوگوں

سے تمہیں پالانہ پڑا تھا۔ ۴

ان کا یہ جواب کھلی بغاوت بلکہ دعوت مبارزت تھا۔ جسکی پیش بندی ضروری تھی۔

زہری کی روایت ہے کہ (اس بارے میں) آپؐ پر یہ آیت نازل ہوئی۔

وَمَا تَخَافَنَّ مِنْ قَوْمٍ خِيَانَةً فَاَنْبِذْ إِلَيْهِمْ عَلَىٰ سَوَاءٍ - ۵

ترجمہ:- اولاً اگر تمہیں کسی قوم کی خیانت کا اندیشہ ہو تو (انکا عہد) ان کی طرف پھینک دو (اور) برابر (کا جواب دو)، تو آپؐ نے فرمایا کہ مجھے بنو قینقاع سے اسی بات کا اندیشہ ہے، عروہ کہتے ہیں کہ اس آیت کے نزول کے بعد رسول اللہ صلی اللہ علیہ وسلم ان کی طرف گئے اور پندرہ شب ان کا محاصرہ کیا اس دوران انکا کوئی شخص مقابلہ پر نہ نکلا۔ پھر انہوں نے رسول اللہ صلی اللہ علیہ وسلم کے حکم پر ہتھیار ڈال کر اپنے کو آپؐ کے حوالے کر دیا۔ ان سب کی مشکلیں کس دی گئیں۔ آپؐ انہیں قتل کرنا چاہتے تھے۔ مگر (ان کے حلیف) عبد اللہ بن ابی (منافق) نے آپؐ سے انکی سفارش کی۔ رسول اللہ صلی اللہ علیہ وسلم نے فرمایا۔ اچھا میں نے انہیں تمہاری خاطر چھوڑ دیا۔ پھر آپؐ نے انہیں جلاوطن کر دیا اور ان کی املاک کو مسلمانوں میں تقسیم کر دیا۔ ۶

ڈاکٹر حمید اللہ اس بارے میں لکھتے ہیں۔ اتنا معلوم ہے کہ ۳ھ کے وسط میں ان یہودیوں نے جاہلیت کی بعض گندی عادتوں کے تحت ایک مسلمان عورت کی بے حرمتی کی۔ جس پر کچھ کشت و خون ہوا۔ رسول اکرمؐ کی سیاست یہ تھی کہ ہر چیز پر تبلیغ کو مقدم رکھتے تھے۔ چنانچہ اس عہد شکنی اور فساد کے سلسلے میں بھی آپؐ نے ان کے پاس جا کر انہیں اسلام لانے کی دعوت دی۔ انہوں نے نہ معلوم کیا جواب دیا کہ بات بڑھ گئی۔ اور مسلمانوں نے ان کے محلے کا محاصرہ کر لیا۔ اور پندرہ دن کے بعد آنحضرتؐ نے ان کی غیر مشروط اطاعت پر بروایت ابن النعیم انہیں مکرر تبلیغ اسلام فرمائی۔ اور جب نہ مانا تو اسے منظور فرمایا کہ یہ لوگ اپنی غیر منقولہ جائیداد بیچ کر اور منقولہ جائیداد ساتھ لیکر تین دن کے اندر مدینہ چھوڑ کر چلے جائیں مگر ہتھیار ضبط کر لئے گئے۔ ۷

ایک ہندو مصنف لکشمین جی مہاراج اس بارے میں رقمطراز ہیں۔ ”یہودیوں کی استبداد

نوازیوں اور سرکشیوں کو دیکھ کر عامۃ الناس کو پورا یقین تھا کہ اب ان تشنگان خون فرزند ان تو حید کو آج

خنجر ہی سے سیراب کیا جائیگا لیکن دنیا انگشت بدندان ہو کر رہ گئی جب مجسمہ رحم و کرم ہمدرد بنی نوع انسان حضرت محمدؐ نے عبداللہ بن ابی سردار منافقین کی سفارش پر ان تمام اسیران جنگ کو صرف ملک بدر کر دینا ہی کافی سمجھا، ۸ اس واقعہ پر برطانوی فاضلہ کیرن آرم سٹراٹگ نے یہ تبصرہ کیا ہے کہ ”حضرت محمدؐ کو مدنیہ کے یہودیوں سے کوئی ذاتی دشمنی نہ تھی اور نہ وہ کوئی ایسی خواہش رکھتے تھے کہ انھیں صفحہ ہستی سے مٹا دیا جائے۔ حضرت محمدؐ کی قبیلہ سے مخالفت خالصتاً سیاسی نوعیت کی تھی۔ دیگر چھوٹے یہودی قبائل ایک معاہدے کے تحت بڑے آرام سے مسلمانوں کے ساتھ رہ رہے تھے۔ یہ دور امت (مسلمہ) کے لئے بڑا مشکل تھا۔ انھیں مکہ والوں کی طرف سے ایک بڑے حملے کا یقین تھا۔ وہ اپنے درمیان کسی دشمن سے ٹکر لینے کا خطرہ مول نہیں لے سکتے تھے۔ قبیلہ کا نکالا جانا دوسرے مخالف گروہوں، ابن ابی اور بنی نجار کے لئے بھی ایک انتباہ کی حیثیت رکھتا تھا۔ ۹

جیسا کہ واقعات سے معلوم ہوا کہ بنو قینقاع نے مسلم خاتونوں کی بے حرمتی کی۔ اسکی حمایت میں لڑنے والے ایک مسلمان سے مقاتلہ کیا۔ رسول اللہ صلی اللہ علیہ وسلم کو اس افسوس ناک واقعہ کی اطلاع ملی تو بنو قینقاع کے رؤسا و اکابر کو جمع کر کے نرمی سے سمجھایا کہ آپ لوگوں نے جو طریقہ اختیار کر رکھا ہے۔ یہ اچھا نہیں۔ شرارتیں چھوڑ دو اور خدا سے ڈرو وہ لوگ اپنے آدمیوں کی حرکت پر اظہار ندامت کے بجائے جو شرافت کا بدبہی تقاضا تھا غرور و تکبر پر اتر آئے اور بولے۔ بدر کی فتح پر مغرور نہ ہو جانا ہم سے سابقہ پڑے گا تو معلوم ہو جائیگا کہ لڑنے والے کیسے ہوتے ہیں۔ ۱۰ اس بنا پر آنحضرت صلی اللہ علیہ وسلم نے ان کا محاصرہ فرمایا۔ جب انہوں نے ہتھیار ڈال دیئے تو ان کے حلیف عبداللہ بن ابی کی سفارش پر انتہائی نرمی برت کر صرف ملک بدر کرنے پر اکتفا فرمایا۔ تاکہ انکی کھلی عداوت و شرارت سے محفوظ رہا جاسکے۔

کعب بن اشرف کا قتل

کعب بن اشرف کا تعلق یہود کے دوسرے بڑے قبیلے بنو نضیر سے تھا وہ انکا بڑا عالم و شاعر تھا۔ یہ قبیلہ بھی یثاق میں شامل اور قیام امن کا پابند تھا۔ مگر کعب کسی کو خاطر میں نہ لاتا تھا۔ اور حضور صلی اللہ علیہ وسلم سے کھلی عداوت رکھتا تھا۔ حافظ ابن کثیر نے ابو مالک کے حوالے سے بیان کیا ہے۔

کہ اس نے ایک جماعت کے ساتھ مل کر یہ انتظام کیا تھا کہ آنحضرت صلی اللہ علیہ وسلم کو اپنے گھر بلائے اور چپکے سے قتل کرادے۔ قرآن مجید کی یہ آیت اسی واقعہ کی نشاندہی کرتی ہے۔ ۱۱

اذھم قوم ان یبسطوا الیکم اید یھم فکف ایدیھم عنکم - (المائدہ: ۱۱)

اس نے یہودی علما اور پیشوایان مذہب کی تنخواہیں مقرر کر رکھی تھیں۔ آنحضرت صلی اللہ علیہ وسلم جب مدینہ تشریف لائے تو اس نے ان علمائے یہود سے آپؐ کے متعلق رائے دریافت کی اور جب اپنا ہم خیال بنا لیا تب ان کے مقررہ روز سے جاری کیئے۔ ۱۲

غزوہ بدر میں قریش کی شکست پر کف افسوس ملتے ہوئے کہا۔ آہ سردار جو حرم کے نگہبان اور عرب کے بادشاہ تھے۔ انکی موت کے بعد تو ہمارے جینے سے

ہمارا مرجانا بہتر ہے۔ پھر وہ خود مکہ معظمہ پہنچا اور غزوہ بدر میں قریشی مقتولین کے نام لے لے کر نوحہ کیا۔ خود رویا اور سامعین کو رلایا۔ اپنے اشعار میں رسول اللہ صلی اللہ علیہ وسلم اور دین اسلام کے خلاف خوب زہرا گل کر انھیں انتقام پر مشتعل کیا۔ اس پر بس نہ کی بلکہ مدینہ آ کر صحابہ کرامؓ کی بیویوں کے نام لے لے کر ان کی تشبیہ (نسوانی اوصاف بیان) کرنے لگا۔ اس کی اس بیہودگی نے مسلمانوں کی نیندیں حرام کر دیں تو بالآخر آنحضرتؐ کے اذن پر اسے کیفر کردار تک پہنچا دیا گیا۔ ۱۳ کعب کے قتل کے متعلق لکشمین جی لکھتے ہیں۔ کہ جب کعب بن اشرف کی بدکلامیوں نے پردہ نشین عورتوں کی عزت پر حملہ کرنا شروع کیا تو حضور انورؐ کو مجبور ہو کر اسے قتل پر اصرار کرنے والے جانثار بہادروں کو اجازت دینی پڑی۔ ۱۴

کیونکہ آرم سڑانگ نے اس پر کسی اور انداز سے تبصرہ کیا ہے۔ لکھتی ہیں کہ ”وہ حضرت محمدؐ ہمیشہ فتنہ انگیز شاعروں سے خبردار رہے کیونکہ ان کی شاعری جادوئی اثر کی حامل ہوتی تھی شاعری ہلاکت خیز ہتھیار کی مانند تھی۔ اس مرتبہ بھی حضرت محمدؐ اس بات کے متحمل نہیں تھے کہ کعب اپنی شاعری سے مدینہ میں امن سکون سے رہنے والے گروہوں میں انتشار پھیلانے کا موجب بنے۔ یا مدینہ کے قرب و جوار کے بدو اس کی شاعری سے متاثر ہو کر مدینہ کے خلاف ابوسفیان کے اتحاد کا حصہ بنیں۔“ ۱۵

مندرجہ بالا شواہد سے ثابت ہوتا ہے کہ آنحضرتؐ کی جانب سے کعب بن اشرف پر کوئی ظلم نہیں ہوا بلکہ

وہ خود اپنی ناروا حرکتوں سے عہد شکنی کا مرتکب ہوا۔ مشرکین مکہ کی حمایت کر کے مسلمانوں کے خلاف ان کی صفوں میں شامل ہوا۔ آنحضرتؐ کے خلاف یہودی علماء کو اپنا ہم خیال بنایا۔ آپؐ کے قتل کی سازش کی۔ صحابہ کرامؓ اور مسلم خواتین کی شان میں بدکلامی سے مسلمانوں کے جذبات کو برا بھونچا کیا۔ جس پر آخر وہ اپنے منطقی انجام کو پہنچا۔ یہی وجہ ہے کہ اس کے قتل پر یہودی کی جانب سے کوئی خاص احتجاج بھی نہیں ہوا بلکہ دیگر شریکوں کو بھی اپنا انجام نظر آنے لگا۔ اور وقتی طور پر وہ دبک کر رہ گئے۔

یہی حالت ایک اور شریک ابو رافع سلام بن ابی الحقیق کی تھی۔ یہ رسول اللہ صلی اللہ علیہ وسلم کے خلاف کعب بن اشرف کی مدد کرتا تھا۔ یہ ان لوگوں میں سے تھا جنہوں نے حضورؐ کے خلاف پارٹیاں بھیجی تھیں۔ اور مستقل طور پر آنحضرتؐ اور مسلم امہ کے لئے خطرہ بنا ہوا تھا۔ طبری نے براء کے حوالے سے روایت کیا ہے کہ آنحضرتؐ نے ابو رافع کے لئے جو جواز کے علاقے خیبر میں رہتا تھا عبداللہ بن عتیک کی امارت میں چند انصاری بھیجے۔ یہ شخص حضورؐ کو ایذا پہنچاتا تھا اور آپؐ کے خلاف شرارت کرتا رہتا تھا۔ لہذا اسے قتل کر دیا گیا۔ ۱۶ اسکی ہلاکت پر لکشمین جی نے تبصرہ کیا ہے۔ کہ ”سلام بن ابی الحقیق بھی آخر کعب بن اشرف ایسے بد زبان شخص کا جانشین تھا۔ کیوں نہ دریدہ و ذنی اور یا وہ گوی میں اس سے سبقت لے جاتا۔ آخر کار اسکی نقش گوی اور اشتعال انگیزی سے تنگ آکر امن عامہ کی غرض سے اس کے قتل کی اجازت بھی بارگاہ رسالت سے فرزند ان تو حید نے حاصل کر لی۔ ۱۷

بنو نضیر کا اخراج

اس قبیلے کے انخلا کا فوری سبب یہ ہوا کہ عمرو بن امیہ الضمری نامی ایک مسلمان نے (لا علمی میں) بنو عامر کے دو افراد کو قتل کر دیا جو آنحضرتؐ کے کسی معاہدہ امن میں شامل تھے۔ چنانچہ آپؐ کو ان کی دیت کی فکر ہوئی۔ اس غرض سے آپؐ بنو نضیر کے پاس تشریف لے گئے۔ آپؐ کی بات سن کر بنو نضیر نے کہا ہاں ابوالقاسم ہم اس تعاون کیلئے (حسب معاہدہ) بالکل تیار ہیں۔ مگر پھر وہ چپکے چپکے باہم سرگوشیاں کرنے لگے اور کہا کہ آج سے بہتر موقع آپؐ کو ہلاک کر دینے کو پھر کبھی نہ ملے گا۔ آنحضرتؐ اس وقت انکے مکانات کی ایک دیوار کے سائے میں تشریف فرما تھے۔ لہذا کوئی شخص اس مکان کی چھت پر سے ایک بڑا پتھر آپؐ پر پھینک دے۔ اور آپؐ کو قتل کر کے ہمیں ہمیشہ کیلئے راحت

دے۔ ان کے ایک شخص عمرو بن جحاش نے خود کو اس کام کیلئے پیش کیا۔ اور آپؐ پر پتھر گرانے کیلئے اس مکان پر چڑھا۔ آنحضرتؐ اپنے صحابہ کے ساتھ جن میں ابو بکرؓ و عمرؓ و علیؓ بھی تھے۔ دیوار کے نیچے تشریف فرما تھے کہ آپؐ کو دشمنوں کے اس منصوبے کی خبر ملی۔ آپؐ فوراً اٹھ کر سیدھے مدینہ آئے۔ کچھ دیر انتظار کے بعد صحابہ بھی آپؐ کے پاس مدینہ پہنچ گئے۔ آپؐ نے انھیں بتایا کہ یہودی میرے ساتھ یہ بدعہدی کرنے والے تھے۔ پھر آپؐ نے انھیں جنگ کی تیاری کا حکم دیا۔ ۱۸ اور ان کا محاصرہ کر لیا۔ یہودی آپؐ کے مقابلے میں قلعہ بند ہو گئے۔ آپؐ نے محمد بن مسلمہ کے ذریعے ان کو پیغام بھیجا کہ تم نے میرے ساتھ بے وفائی کرنا چاہا تھا۔ لہذا اب میرے علاقے سے نکل جاؤ۔ میرے قریب نہ رہو۔ بنو نضیر کے سردار حُی بن اخطب نے عبداللہ بن اُبی منافق کی جانب سے امداد کے وعدے پر آپؐ کے حکم کو نہ مانا اور جدی بن اخطب کو آپؐ کے پاس یہ پیغام دیکر بھیجا کہ ہم اپنے وطن سے نہیں نکلتے اب جو تم سے ہو سکے کر لو۔ آنحضرتؐ نے یہ پیغام سن کر تکبیر کہی اور فرمایا کہ یہودیوں نے جنگ منظور کر لی۔ زہری سے مروی ہے کہ رسول اللہ صلی اللہ علیہ وسلم نے اس قبیلہ سے جنگ کی اور جلاوطنی کی شرط پر ان سے صلح فرمائی۔ آپؐ نے انھیں شام کی طرف جلاوطن کر دیا اور اجازت دی کہ اسلحہ کے علاوہ جتنا سامان اونٹ پر لاد سکیں وہ لے جائیں۔ انہوں نے اپنا تمام وہ سامان جو اونٹوں پر لادا جا سکتا تھا ساتھ لے لیا۔ یہ لوگ اپنے گھروں کے دروازے تک چوکھٹ کے ساتھ نکال کر اونٹوں پر لاد کر لے گئے۔ ان کے ساتھ ڈھول باجے تھے اور گلوکارائیں تھیں۔ جو گاتی بجاتی جا رہی تھیں۔ یہ لوگ پہلے خیبر اور پھر شام کو چلے گئے۔ ان کے کچھ سردار مثلاً سلام بن ابی الحقیق، کنانہ بن ربیع اور حی بن اخطب وغیرہ خیبر میں جا بسے۔ اس موقع پر ان کے صرف دو اشخاص نے اسلام قبول کیا اور اپنی املاک پر بدستور قابض رہے۔ ۱۹

بنو نضیر ميثاق مدنیہ کے فریق ہونے کے باوجود قریش سے ساز باز کرتے رہتے تھے۔ موسیٰ بن عقبیٰ نے مغازی میں لکھا ہے۔ بنو نضیر قریش کے ساتھ سازشیں کرتے تھے۔ انھیں رسول اللہ صلی اللہ علیہ وسلم کے خلاف جنگ پر ابھارتے تھے اور انھیں خفیہ خبریں دیتے تھے۔ ۲۰ قریش نے بنو نضیر کو کہلا بھیجا تھا کہ محمدؐ کو قتل کر دو ورنہ ہم خود آ کر تمہارا بھی استیصال کر دیں گے۔ بنو نضیر پہلے

سے اسلام کے دشمن تھے قریش کے پیغام نے ان کو زیادہ آمادہ کیا۔ انہوں نے آپؐ کے پاس پیغام بھیجا کہ آپؐ تین آدمیوں کو لیکر آئیں ہم بھی اپنے احبار کو لیکر آئیں گے۔ آپؐ کا کلام سن کر اگر ہمارے احبار آپؐ کی تصدیق کریں گے تو ہم کو بھی کچھ عذر نہ ہوگا۔ لیکن روانگی سے قبل ان کی ایک خاتون نے اپنے مسلمان بھائی کی معرفت اطلاع دی کہ یہودی خنجر لیکر آرہے ہیں اور تمہارے نبیؐ کے قتل کے درپے ہیں۔ یہ سن کر آپؐ نے وہاں جانے کا ارادہ ملتوی کر دیا۔ ۲۱

غزوہ بدر کے مقتولین کا انتقام لینے کی اہوسفیان نے نذرمانی تھی چنانچہ یہ نذر پوری کرنے کی خاطر وہ دوسو سواروں کے ہمراہ نکلا اور مدینہ کے قریب ایک جگہ پڑاؤ ڈالا۔ پھر رات کی تاریکی میں سلام بن شکم کے پاس پہنچا جو اس زمانے میں بنو نضیر کا سردار اور خازن تھا۔ سلام نے شراب سے اس کی تواضع کی اور ادھر کے حالات سے اسے باخبر کر دیا اور اسکی آمد کو راز میں رکھا۔ ۲۲ ان کی مسلسل بد عہدیوں کی وجہ سے مدینہ میں خوف کی حالت طاری تھی۔ چنانچہ ایک صحابی نے اپنے انتقال سے قبل یہ وصیت کی کہ ان کے انتقال کی خبر آنحضرتؐ گورات کے وقت نہ دی جائے مبادا یہودی رات کی تاریکی میں آپؐ کو کوئی گزند پہنچائیں۔ ۲۳ ان حالات میں ان کے خلاف کاروائی ناگزیر ہو چکی تھی۔ آپؐ نے انکے لئے صرف اتنی سزاتجویز فرمائی کہ مدینہ چھوڑ کر چلے جائیں۔ ان کی جانب سے انکار اور قلعہ بند ہونے پر آپؐ نے ان کا محاصرہ فرمایا۔ ان کے قلعوں کے گرد نخلستان تھے جو ان کے لئے آڑ اور کمین گاہ کا کام دے رہے تھے۔ جنہیں آپؐ نے کاٹنے کا حکم دیا۔ اس پر انہوں نے طعنہ دیا کہ آپؐ خو دو فساد سے منع کرتے ہیں۔ کیا درختوں کا کاٹنا اور جلانا فساد نہیں۔ ۲۴ اس موقع پر یہ آیت نازل ہوئی۔

مَا قَطَعْتُمْ مِنْ لَيْسَةٍ أَوْ تَرَكْتُمْ هَا فَائْتُمْ عَلَىٰ أُصُولِهَا فَبِإِذْنِ اللَّهِ وَيُخْزِي

الْفَاسِقِينَ - المائدہ: ۵۹۔

ترجمہ:- جو کھجور کے درخت تم نے کاٹے وہ اللہ کے حکم سے کاٹے اور جنہیں تم نے ان کی جڑوں پر قائم چھوڑا وہ بھی اللہ کے حکم سے تاکہ وہ نافرمانوں کو ذلیل و رسوا کرے۔ گویا یہ جواب دیا کہ ان حالات میں ان درختوں کا کاٹنا فساد نہیں بلکہ بد عہد و مفسد لوگوں کی قوت کو توڑنا تھا جو نخلستان کی اوٹ میں مسلمانوں سے برسریچکا تھے۔ محاصرے کی شدت سے مجبور ہو کر جب انہوں نے ہتھیار ڈال

دیئے تو آنحضرتؐ نے نہایت آسان شرائط پر ان سے مصالحت فرمائی۔ بہت سا سامان اپنے ساتھ لے جانے کی اجازت دی تو انہوں نے چھ سواونٹوں پر اپنا سامان لاد کر مدینہ خالی کر دیا۔ ۲۵ وہ بڑے فخر سے نخلستان سے نکلے جیسے انھیں اس طرح جانے کی بے حد خوشی ہوئی ہو۔ انکی عورتوں نے زرق برق لباس اور زیورات پہنے۔ نیز وہ طبل۔ ڈھول اور بانسریاں بجاتی گاتی نکلیں۔ ۲۶ لکشمں جی لکھتے ہیں۔ کہ آپؐ نے ایسا کریمانہ اور مشفقانہ سلوک کیا جسکی یاد سے اب بھی انسانی اخلاق میں ایک رفعت و بلندی پیدا ہوتی ہے جنگ میں دشمنوں کو مغلوب کر لینے کے بعد کون عارت گری اور لوٹ مار سے باز رہ سکتا ہے۔ مگر حضورؐ نے کسی کی جان و مال سے تعارض نہیں کیا۔ ہتھیار اس لئے رکھ لئے گئے تھے کہ آزاد ہو کر ابھی کوئی اور فتنہ برپا نہ کریں۔ ۲۷

بنو قریظہ کا قتل

یہود مدینہ کا تیسرا بڑا قبیلہ بنو قریظہ تھا۔ اس سے دو مرتبہ معاہدہ ہوا تھا۔ ایک میثاق مدینہ اور دوسرا وہ معاہدہ جو بنو نضیر سے جنگ کے موقع پر ان کے ساتھ ہوا تھا لیکن غزوہ احزاب میں حُی بن اخطب نصری ان کے پاس آیا۔ اور انھیں آنحضرتؐ کے مقابلے میں قریش و غطفان کے ساتھ تعاون پر آمادہ کرنے لگا۔ بنو قریظہ کے سردار کعب بن اسد نے جواب دیا۔ اِنِّی لَمْ اَرْمَنْ مُحَمَّدًا اِلَّا صِدْقًا وَوَفَاءً (میں نے محمدؐ سے صدق و وفا کے علاوہ کوئی بات نہیں دیکھی) حُی بن اخطب کا اصرار بڑھتا رہا۔ آخر حُی نے یہ وعدہ کیا کہ قریش و غطفان مسلمانوں کو تباہ کیے بغیر لوٹ گئے تو میں تمہارے ساتھ محصور ہو جاؤں گا اور تمہاری مصیبت میں شریک رہوں گا۔ ۲۸ کچھ پس و پیش کے بعد بنو قریظہ مسلمانوں کے خلاف بغاوت پر تیار ہو گئے۔ آنحضرتؐ کو اطلاع ملی تو آپؐ نے انکے حلیف قبیلہ اوس کے سردار حضرت سعد بن معاذ کے ساتھ کچھ صحابہ کرامؓ کو تحقیق حال کیلئے بھیجا۔ جنہیں قرظی سردار کعب بن اسد نے صاف جواب دے دیا کہ رسول اللہ صلی اللہ علیہ وسلم کون؟ محمد کیسے۔ اور ان کے ساتھ ہمارا کوئی معاہدہ نہیں ہے۔ ۲۹

یہ جواب پا کر صحابہ کرامؓ واپس چلے آئے اور آپؐ کو صورت حال اشارے سے بتادی۔ اس کے بعد بنو قریظہ عملی طور پر مسلمانوں کے خلاف جنگ میں شامل ہو گئے۔ ابن اسحاق کا بیان

ہے کہ حضرت صفیہؓ بنت عبدالمطلب حضرت حسان بن ثابت کے فارغ نامی قلعہ میں مسلم خواتین اور بچوں کے ساتھ تھیں۔ حضرت حسان بھی وہیں تھے۔ حضرت صفیہؓ کہتی ہیں کہ انھیں ایک یہودی قلعہ کے پاس منڈلاتا نظر آیا۔ یہ اس وقت کی بات ہے جب بنوقریظہ رسول اللہ صلی اللہ علیہ وسلم سے کیا ہوا معاہدہ توڑ کر آپؐ کے خلاف برسر پیکار ہو چکے تھے۔ اور ان سے ہماری حفاظت کے لیے کوئی موجود نہ تھا۔۔۔ رسول اللہ صلی اللہ علیہ وسلم مسلمانوں سمیت دشمن فوج کے بالمقابل تھے۔ اگر ہم پر کوئی حملہ ہو جاتا تو آپؐ مدد کیلئے نہیں آ سکتے تھے۔ ۳۰ حضرت صفیہؓ نے حضرت حسانؓ کو اس یہودی کے مقابلے پر جانے کو کہا۔ مگر پھر خود قلعہ سے اتر کر اس یہودی کا سر کچل کر قتل کر دیا۔ جس سے یہودیوں کو پھر اس طرف آنے کی جرات نہ ہوئی۔ البتہ وہ دشمن فوج کے ساتھ عملی تعاون کے طور پر سامان رسد پہنچاتے تھے۔ حتیٰ کہ مسلمانوں نے انکی رسد کے بیس اونٹ پکڑ لیے تھے۔ ۳۱

مسلمان اس وقت نہایت نازک صورت حال سے دوچار تھے۔ عقب میں بنوقریظہ تھے جن کا حملہ روکنے کیلئے کوئی نہ تھا۔ سامنے مشرکین کا لشکر جرات تھا۔ جنہیں چھوڑ کر ہٹنا ممکن نہ تھا پھر مسلم خواتین اور بچے بغیر کسی حفاظتی انتظام کے یہودیوں کے قریب ہی تھے سخت اضطراب کی کیفیت تھی۔ جس کا منظر اس آیت میں پیش ہوا ہے۔

اذجا وکم من فوقکم ومن اسفل منکم واد زاغت الابصار وبلغت القلوب

الحناجر و تظنون بالله الظنوناً (الاحزاب: ۱۰)

ترجمہ:- جب چڑھ آئے تم پر اوپر کی طرف سے اور نیچے سے اور جب بدلنے لگیں آنکھیں اور پہنچے دل گلوں تک اور اٹکانے لگے تم اللہ پر طرح طرح کی انگلیں۔

ڈاکٹر حمید اللہ نے سیرۃ حلبیہ کے حوالے سے لکھا ہے کہ اس جنگ میں مسلمان عورتیں بچے حتیٰ کہ رشتہ داران بنی صلی اللہ علیہ وسلم جن گڑھیوں میں پناہ گزین تھے وہاں یہ منڈلانے اور بدینتی سے مواقع تلاش کرنے لگے۔ ایک رات خدشہ تھا کہ یہ سچ مچ حملہ کر بیٹھیں گے۔ آنحضرتؐ نے پانچ سو سپاہی بھیجے جو رات بھر انکی ہستی کے پاس تکبیریں لگاتے رہے۔ اس سے یہ ڈر گئے۔ ۳۲ ابن سعد نے لکھا ہے کہ رسول اکرمؐ سلمہ بن اسلم کو دو آدمیوں کے ہمراہ اور زید بن حارثہ کو تین آدمیوں کے

ہمراہ بھیجتے رہتے تھے۔ جو مدینہ کی حفاظت کرتے تھے۔ اور بلند آواز سے تکبیر کہتے تھے۔ کیونکہ بچوں (اور عورتوں) پر بنو قریظہ کی طرف سے اندیشہ تھا۔ عباد بن بشر مع دوسرے انصار کے آپؐ کے خیمے کی حفاظت پر تھے جو تمام رات پاسہانی کیا کرتے تھے۔ ۳۳

مسلمانوں پر خوف و پریشانی کی حالت میں پچیس دن گزر گئے تو ایک رات ایسی سخت آندھی چلی جس سے لشکر کفار کے چولھے بجھ گئے۔ خیمے اکھڑ گئے۔ گھوڑے چھوٹ کر بھاگنے لگے۔ سردی اور تاریکی ناقابل برداشت ہو گئی۔ جس سے سارا لشکر بے نیل و مرام واپس لوٹ گیا اور مسلمان بحفاظت مدینہ چلے آئے۔ اور اب بنو قریظہ کا حساب بے باک کرنا باقی تھا۔ اسکے متعلق حضرت انسؓ فرماتے ہیں۔ کہ بنو قریظہ اور رسول اللہ صلی اللہ علیہ وسلم کے مابین پہلے معاہدہ تھا۔ جب قریش دس ہزار کا لشکر لے کر مدینہ پر حملہ آور ہوئے تو بنو قریظہ آپؐ سے عہد توڑ کر قریش کے ساتھ مل گئے۔ اللہ تعالیٰ نے ان احزاب کو شکست دی تو بنو قریظہ اپنے قلعوں میں محصور ہو گئے۔ جبریل امین فرشتوں کی ایک کثیر جماعت کے ساتھ آئے اور عرض کیا یا رسول اللہ فوراً بنی قریظہ کی طرف چلئے۔۔۔۔۔ رسول اللہ صلی اللہ علیہ وسلم نے حضرت علیؓ کو پہلے روانہ فرمایا جب وہ وہاں پہنچے تو یہود نے آنحضرتؐ کو کھلم کھلا گالیاں دیں۔ پھر آپؐ نے وہاں پہنچ کر ان کا محاصرہ کیا۔ جو پچیس روز تک جاری رہا۔۔۔۔۔ آخر مجبور ہو کر آپؐ کا فیصلہ ماننے پر آمادہ ہوئے۔ جس طرح خزرج اور بنو نضیر میں حلیفانہ تعلقات تھے۔ اسی طرح اوس بنو قریظہ کے حلیف تھا۔ اوس نے آنحضرتؐ سے بنو قریظہ کے متعلق بات کی۔ آپؐ نے فرمایا۔ کیا تم اس پر راضی نہیں کہ تمہارا فیصلہ تم ہی میں کا ایک شخص کر دے۔ انہوں نے کہا سعد بن معاذؓ جو فیصلہ کر دیں وہ ہمیں منظور ہے۔ ۳۴ طبری کی روایت ہے کہ خود بنو قریظہ نے کہا تھا کہ ہم اس شرط پر ہتھیار ڈالتے ہیں کہ سعد بن معاذ ہمارے فیصلہ کریں۔ جسے رسول اللہ صلی اللہ علیہ وسلم نے قبول فرمایا تھا، ۳۵ آپؐ نے سعد کو بلا کر ارشاد فرمایا کہ ان لوگوں نے اپنا فیصلہ تیرے سپرد کیا ہے۔ سعدؓ نے یہ فیصلہ سنایا کہ انکے قابل جنگ مرد قتل کر دیئے جائیں۔ عورتیں و بچے قید کر کے لونڈی غلام بنا لیے جائیں۔ اور انکا تمام مال و جائیداد مسلمانوں میں تقسیم ہو۔ آپؐ نے ارشاد فرمایا۔ بے شک تو نے اللہ تعالیٰ حکم کے مطابق فیصلہ کیا ہے۔ ۳۶

بنوقریظہ کے لیے حضرت سعدؓ کا فیصلہ اللہ کے حکم کے مطابق یعنی توریت کے عین مطابق تھا۔ جس پر یہود کا ایمان تھا۔ چنانچہ کتاب استثناء میں مرقوم ہے۔

”جب تو کسی شہر سے جنگ کرنے کو اسکے نزدیک پہنچے تو پہلے اسے صلح کا پیغام دینا اور اگر وہ تجھ کو صلح کا جواب دے اور اپنے پھانک تیرے لیے کھول دے تو وہاں کے سب باشندے تیرے باجگزار بن کر تیری خدمت کریں۔ اور اگر وہ تجھ سے صلح نہ کرے بلکہ تجھ سے لڑنا چاہے تو تو اسکا محاصرہ کرنا اور جب خداوند تیرا خدا سے تیرے قبضہ میں کر دے تو وہاں کے ہر مرد کو تلوار سے قتل کر ڈالنا لیکن عورتوں اور بچوں اور چوپایوں اور اس شہر کے مال اور لوٹ کو اپنے لیے رکھ لینا اور تو اپنے دشمنوں کی اس لوٹ کو جو خداوند تیرے خدا نے تجھے دی ہو کھانا“ ۳۷

علامہ شبلی نعمانی لکھتے ہیں کہ بنوقریظہ کے متعلق مخالفین اسلام نے بڑے زور کے ساتھ ظلم و بے رحمی کا اعتراف کیا ہے۔ لیکن واقعات حسب ذیل ہیں۔

۱۔ آنحضرتؐ نے مدینہ میں آکر انکے ساتھ دوستانہ معاہدہ کیا جس میں ان کو مذہب کی پوری آزادی دی گئی اور جان و مال کی حفاظت کا اقرار کیا گیا۔

۲۔ بنوقریظہ رتبہ میں بنونضیر سے کم تھے۔ یعنی بنونضیر کا کوئی آدمی بنوقریظہ کے کسی آدمی کو قتل کر دیتا تو اسکو صرف آدھا خون بہا دینا پڑتا تھا۔ بخلاف اسکے بنوقریظہ پورا خون بہا داکرتے تھے۔ آنحضرتؐ نے بنوقریظہ پر یہ احسان کیا کہ انکا درجہ بنونضیر کے برابر کر دیا۔

۳۔ آنحضرتؐ نے بنونضیر کی جلاوطنی کے وقت بنوقریظہ سے دوبارہ تجدید معاہدہ کی۔

۴۔ باوجود ان باتوں کے عہد شکنی کی اور جنگ احزاب میں شریک ہوئے۔

۵۔ ازواج مطہرات قلعہ میں حفاظت کے لئے بھیج دی گئی تھیں ان پر حملہ کرنا چاہا۔

۶۔ حُجی بن اخطب جو بغاوت کے جرم میں جلاوطن کر دیا گیا تھا جس نے تمام عرب کو برا بھونٹتے کر کے جنگ احزاب قائم کر دی تھی اس کو اپنے ساتھ لائے جو آتش جنگ کے اشتعال کا دیا چاہتا تھا۔

ان حالات میں بنوقریظہ کے ساتھ اور کیا سلوک کیا جاسکتا تھا۔ ۳۸

حضرت سعدؓ کا یہ فیصلہ انتہائی عدل و انصاف پر مبنی تھا۔ کیونکہ بنوقریظہ نے مسلمانوں کی

موت و زیست کے نازک ترین لمحات میں جو خطرناک بدعہدی کی تھی وہ تو تھی ہی۔ اسکے علاوہ انہوں نے مسلمانوں کے خاتمے کے لئے ڈیڑھ ہزار تلواریں۔ دو ہزار نیزے۔ تین سوزر ہیں اور پانچ سو ڈھالیں مہیا کر رکھی تھیں۔ جن پر فتح کے بعد مسلمانوں نے قبضہ کیا، ۳۹۔ ڈاکٹر حمید اللہ لکھتے ہیں کہ پروفیسر وینسٹن نے (جو غالباً یہودی تھا) یہ معقول سوال کیا ہے۔ کہ بنو نضیر کے ساتھ رعایت کے تلخ تجربے کے بعد کیا بنو قریظہ کی قوت بھی انہی مخالفین کی طاقت میں اضافے کے لئے چھوڑ دی جاسکتی تھی؟ مگر آنحضرتؐ نے پھر بھی نرمی دکھائی اور فرمایا کہ ان یہودیوں ہی کے ایک سابق دوست اور حلیف کو بیچ ٹھہرایا جائے۔ وہ جو بھی فیصلہ کرے اسے نافذ کیا جائے۔۔۔ اگر بنو قریظہ خود آنحضرتؐ کو حکم بناتے تو شاہد رحمۃ العالمین کا مظاہرہ ہوتا۔ بہر حال اس بیچ نے بھی کوئی خاص سختی نہ کی اور صرف یہ حکم دیا کہ۔ توریت میں حضرت موسیٰؑ کو مغلوب دشمن سے برتاؤ کا جو حکم دیا گیا ہے۔ وہی عمل میں لایا جائے۔ گویا یہودی اپنے دشمنوں سے جو برتاؤ کرتے ہیں وہی برتاؤ ان سے کیا جائے۔ ۴۰۔

کیرن آرم سٹرانگ اس بارے میں لکھتی ہیں ”محاصرے کے دوران مسلمان ایک یقینی تباہی سے بچے تھے اور اس بارے میں وہ بہت پر جوش تھے۔ قریظہ نے مدینہ کو تباہ کر ڈالنے میں کوئی کسر نہیں اٹھارکھی تھی۔ اگر قریظہ کو چھوڑ دیا جاتا تو وہ خیبر میں آباد یہودی مخالفین سے مل کر جلد ہی دوبارہ مدینہ پر حملہ آور ہوتے۔ ہو سکتا تھا کہ اگلی مرتبہ قسمت مسلمانوں کا ساتھ نہ دیتی۔“ ۴۱۔

یہی بات حسین ہیکل نے لکھی ہے کہ ”اگر بنو قریظہ مذکورہ سازشوں کے محرک نہ ہوتے تو ان سے مسلمانوں کے الجھنے کا سوال ہی پیدا نہیں ہوتا تھا۔“

اسکی وجہ سے انکے حلیف سعد بن معاذؓ کو بھی یقین ہو گیا تھا کہ اگر ان کو زندہ چھوڑ دیا گیا تو کل یہ پھر تمام عرب کو اکسا بھڑکا کر مدینہ منورہ پر یلغار کروادیں گے۔ اسلیے سعدؓ نے یہ فیصلہ کیا جو بظاہر ناگوار نظر آتا ہے۔ لیکن سعد کی دانست اور یقین کے مطابق یہود کو زندہ رکھنا مسلمانوں کی پوری نسل کو ختم کروانے کے مترادف تھا۔ ۴۲۔

ان حقائق کی روشنی میں آنحضرتؐ کے یہود کے خلاف تمام اقدامات نہایت مناسب اور ضروری نظر آتے ہیں۔ جن کو غیر مسلموں تک نے تسلیم کیا ہے۔ مثلاً سٹین لے لین پول اس بارے

میں لکھتا ہے ” یہ ایک سخت اور خونِ فیصلہ تھا۔ جو الہی پر حملہ کرنے والی کلیسائی فوج کے جرنیلوں کو زینب دیتا تھا۔ یا اسکی مثال اگسٹن دور کے پیورٹنوں (Puritans) کے ہاں ملتی ہے۔ لیکن یہ یاد رکھنا چاہیے کہ ان لوگوں کا جرم مملکت سے غداری تھا۔ اور وہ بھی ایک محاصرے کے دوران اور جن لوگوں نے تاریخ میں یہ پڑھا ہے کہ ولینگٹن کی فوج جس راستے سے گزری اسکی نشانہ ہی مفرد سپاہیوں اور لوٹ مار کرنے والوں کی لاشیں کرتی تھیں جو درختوں پر لٹکی ہوئی تھیں۔ انھیں ایک غدار قبیلے کے ایک سرسری فیصلہ کی رو سے قتل کیے جانے پر متعجب نہ ہونا چاہیے۔ ۲۳

سر آرنلڈ لکھتے ہیں ” بڑے لوگوں کا ایک بار نہیں بلکہ سو بار تباہ کرنا اس سے بہتر ہے کہ وہ ایسے لوگوں کو جو ابھی تک بے گناہ ہیں اپنی جماعت میں شامل ہونے کی ترغیب دیں۔ ۲۴

الغرض آنحضرتؐ تو ساری انسانیت کے ہی خواہ تھے۔ آپؐ کی انتہائی خواہش انسانی معاشرے میں قیام امن تھی۔ جہاد و قتال صرف متحارب قوتوں کے خلاف آخری چارے کے طور پر تھا۔ اس میں عورتوں بچوں اور معذورین وغیرہ مستثنیٰ تھے۔ قیام امن اور مصالحت کی ہر کوشش کو آپؐ قدر کی نگاہ سے دیکھتے تھے۔ آپؐ نے اپنی حیا طیبہ میں جس قدر معاہدے فرمائے سب کا ایفاء کیا۔ غیر مسلم اقوام کے ساتھ کیے گئے معاہدوں کی نہ صرف خود پابندی فرمائی بلکہ امت کو بھی اسکی تاکید فرمائی۔ آپؐ کی بعثت کا مقصد تھا کہ تمام انسان اسلام قبول کریں۔ مگر جن لوگوں نے اسلام قبول نہیں کیا اور اپنے مذاہب پر قائم رہتے ہوئے مصالحت پر آمادہ ہوئے تو آپؐ نے بخوشی قبول فرمایا۔ آپؐ نے معاہدین و اہل الذمہ کے ساتھ ہمیشہ رواداری کا معاملہ فرمایا۔ میثاق مدینہ میں شامل یہود کو جان و مال اور آبرو و عقیدہ کے تحفظ کی ضمانت دی۔ نجران کے نصاریٰ کو معمولی جزیہ کے عوض مکمل تحفظ کا وثیقہ عطا فرمایا۔ ان کے علاوہ بہت سے غیر مسلم قبائل کے ساتھ مصالحتی معاہدات میں جان و مال اور مذہب و عقیدے میں عدم مداخلت کی ضمانت دی۔ مدنیہ طیبہ میں یہودی قبائل کی بہت سے بدعنوانیوں پر آپؐ تحمل و درگزر سے کام لیتے تھے۔ خیبر کے یہود کو فتح کے بعد وہیں رہنے کی اجازت دی۔ پھر انکی کئی بد اطواریوں پر عفو و درگزر کا معاملہ فرمایا۔ حتیٰ کہ دشمنوں تک کو معاف کر دیا۔ عدالتی قضیوں میں ان کے ساتھ مکمل عدل و انصاف کا برتاؤ ہوتا تھا۔ آپؐ نے ایک معاہدے کے قتل پر مسلمان قاتل سے قصاص لیا۔

اسی طرح قتلِ خطا کی صورت میں مقتولین کے ورثا کو دیت عطا فرمائی۔ ان کے مذہبی معاملات میں آپؐ نے ہمیشہ عدم مداخلت کا رویہ اپنایا۔ قبولِ اسلام میں کسی جبر سے کام نہیں لیا گیا۔ حتیٰ کہ نجران کے نصاریٰ کو مسجد میں اپنی عبادت کرنے سے منع نہیں فرمایا۔ غیر مسلم اگرچہ آپؐ کی ذات پاک اور دینِ اسلام سے نفرت کرتے تھے۔ مگر آپؐ نے اہل کتاب کے مذہبی رہنماؤں اور مقدس کتابوں کے احترام کی تاکید فرمائی۔ کسی کی مذہبی دل آزاری سے منع فرمایا۔ آپؐ کے اسوہ کی برکت سے مسلم امہ اب تک مذہبی اقلیتوں کے ساتھ عمومی طور پر عدم تعصب اور مذہبی رواداری کا برتاؤ کرتی ہے۔

﴿الف﴾ ماخذ و مصادر

- ۱ امیر علی سید۔ روح اسلام (ترجمہ محمد ہادی حسین) لاہور۔ ادارہ ثقافت اسلامیہ، ۱۹۹۹ء ص: ۱۶۷
- ۲ مبارک پوری، صفی الرحمن، الرحیق المختوم، لاہور، مکتبہ سلفیہ، ۲۰۰۱ء، ص: ۳۲۶
- ۳ ابن ہشام، عبد الملک، سیرة النبی، لاہور، ادارہ اسلامیات ۲: ۷۲
- ۴ سلیمان بن اشعث، سنن ابی داؤد، لاہور، اسلامی اکیڈمی، ۱۹۸۳ء، ۲: ۴۹۳
- ۵ القرآن، الانفال: ۵۸
- ۶ طبری، ابن جریر، تاریخ الامم والملوک، کراچی، دارالاشاعت، ۲۰۰۳ء، ۱: ۱۹۵
- ۷ حمید اللہ ڈاکٹر، رسول اکرام کی سیاسی زندگی، کراچی، دارالاشاعت، ۱۹۹۹ء، ص: ۲۵۱
- ۸ لکھنؤ، جی مہاراج، عرب کا چاند، روڈی ضلع حصار، پنجاب، دارالکتب سلیمانی، ص: ۲۷۴
- ۹ کیرن آرم سٹرانگ، محمد، لاہور، تخلیقات، ۲۰۰۲ء، ص: ۲۴۰
- ۱۰ آزاد، ابوالکلام، رسول رحمت، لاہور، شیخ غلام علی انڈسٹریز پبلشرز، ۱۹۷۰ء، ص: ۳۵۵
- ۱۱ ابن کثیر، حافظ عماد الدین، تفسیر القرآن، کراچی، نور محمد کتب خانہ، جلد: ۱، پارہ ۵: ص: ۷۰
- ۱۲ شبلی نعمانی، سیرة النبی، لاہور، الفیصل ناشران و تاجران کتب، ۱۹۹۱ء، ۱: ۲۳۶
- ۱۳ حسین بیگل، حیات محمد، لاہور، الفیصل ناشران و تاجران کتب، ص: ۴۳۵
- ۱۴ لکھنؤ، عرب کا چاند، ص: ۲۶۸
- ۱۵ کیرن آرم سٹرانگ، محمد، ص: ۲۴۱
- ۱۶ طبری، تاریخ الامم والملوک، ۲: ۲۰۳
- ۱۷ لکھنؤ، عرب کا چاند، ص: ۲۶۹
- ۱۸ ابن خلدون، عبد الرحمن، تاریخ ابن خلدون، کراچی، دارالاشاعت، ۲۰۰۲ء، ۳: ۱۲۲
- ۱۹ طبری، تاریخ الامم والملوک، ۲: ۲۴۱ - ۲۳۹
- ۲۰ عسقلانی، ابن حجر، فتح الباری، لاہور، دارنشر الکتب اسلامیہ، ۱۹۸۱ء، ۷: ۳۳۱
- ۲۱ ایضاً
- ۲۲ محمد رضا شیخ، محمد رسول اللہ، (ترجمہ محمد عادل قدسی)، کراچی، تاج کمپنی لمیٹڈ، ص: ۳۵۷
- ۲۳ جزری، علی بن محمد، اسد الغابہ، بیروت، دارالفکر
- ۲۴ ابن ہشام، سیرة النبی، ۲: ۱۴۳
- ۲۵ ابن سعد، طبقات الکبریٰ، کراچی، دارالاشاعت، ۲۰۰۲ء، ۱: ۲۶۷

﴿ب﴾

| | |
|---|----|
| کیرن آرم سڑانگ، محمدؑ ص: ۲۵۳ | ۲۶ |
| لکشمین، عرب کا چاند، ص: ۳۲۰ | ۲۷ |
| ابن اثیر شیبانی، تاریخ الکامل، بیروت، دارالفکر، ۱۹۷۹ء، ۲: ۱۸۰ | ۲۸ |
| حلبی، علی بن برہان الرین، سیرۃ حلبیہ، کراچی، دارالاشاعت، ۱۹۹۹ء، ۲: ۳۶۹ | ۲۹ |
| ابن ہشام، سیرۃ النبی، ۲: ۱۶۴ | ۳۰ |
| مبارکپوری، الرحیق المختوم، ص: ۴۱۹ | ۳۱ |
| سیرۃ، حلبیہ، ۴: ۳۶۶ | ۳۲ |
| ابن سعد، طبقات الکبریٰ، ۱: ۲۵۵ | ۳۳ |
| سیرۃ، حلبیہ، ۴: ۴۰۶ | ۳۴ |
| طبری، تاریخ الامم والملوک، ۲: ۲۶۲ | ۳۵ |
| ابن ہشام، سیرۃ النبی، ۲: ۱۷۳ | ۳۶ |
| کتاب مقدس (استثناء)، لاہور، بائبل سوسائٹی انارکلی، ۱۹۷۳ء، باب ۲۰، آیت ۱۵-۱۰ | ۳۷ |
| شبلی نعمانی، سیرۃ النبی، ۱: ۲۶۲ | ۳۸ |
| مبارکپوری، الرحیق المختوم، ص: ۴۲۹ | ۳۹ |
| ماہنامہ بیداری، حیدرآباد، اپریل ۲۰۰۴ء، مضمون کا عنوان، جہاد اسلامی، ص: ۲۶ | ۴۰ |
| کیرن آرم سڑانگ، محمدؑ ص: ۲۶۹ | ۴۱ |
| حسین بیگل، حیات محمدؑ ص: ۵۳۶ | ۴۲ |

۴۳. بحوالہ۔ روح اسلام ص: ۱۷۳۔ Lane Poole, Selection from koran introduction P. IXV.

۴۴. بحوالہ۔ روح اسلام ص: ۱۷۴۔ Arnold, Sermons, 4Th sermon, Wars of the Israelites